

Kipindji kya 19 : Batambule lwitanyino lwa pa bupeka kwi Fumu

Twina kya kwakula pa mwanda wa kupeta kwa makuta kwi baaba betanyinwe kwi Fumu bwa kutumika ku mufubo waye saa yoso. Tupwile kwakula pa mwanda walwitanyino lwabo na mbalo yabo mu kakongye.

Su atwaluka mu mukanda wa Mikitshino 13, Pabaadi Balanabase na Mpolo betanyinwe kwi Fumu ku wawa mufubo wa bupenka kubaadi ungi mwanda wababaadi balube.

Mu bino bishingatshilo takwi mbalo su ngimune yabalesha :

- Kulupese lwa kakongye bwa kutudila bafubi bukwashi bwa makuta bulombane sunga efuto.
- Tambafunde'shi Mpolo na Balanabase babaadi abatekye bukwashi.
- Takubaadi sunga mulayilo umune kwi Fumu awakula'shi bebapa.

Byabya mushindo kini wabibadya kukitshika ?

Pabapetele bano bafubi babidi mikamiko babafikile kwi Fumu nabeene mukukiila kwi Kikudi-E-selele. Tambele Mpaka nya. Baba wukile byabadya kukokyela Fumu muyile lufu lwaye ku Nkuluse. Babatwelele mwishinda na lukulupilo'shi Fumu akebatshila bushito **mu myanda yoso** babaadi bebishinkamishe kalolo mu myuwa yabo. Ungi Mususa, Balanabase baadi mudishe senga yaye na baadi mutushe makuta a ku dyadya ebala kwi tukongye bwa kukwasha bafudiile. Bwabwa bukwashi tabibaadi bu kyubiishi kwi bantu boso. Anka kyakya kipaso kimune bu « *Abalahama baadi mukumiine mwi'Efile-Mukulu* » n'abo namu babalesheeshe lukumiino lumune mwi'Efile-Mukulu.

Tubande kutala mayi a mutumibwe Mpolo pabitale yaye nshaleelo: « *Kunyima kwa paapa, bakatukile ku Atene, afika ku Kolente; na basangene mwina Yuda eshina bu Akilase, mwina Ponte, mufikye mu Itali binobino, mpaa na mukashi aaye Pidishikila (mwanda Kulode baadi mutume eyi'shi bena Yuda booso bakatukye mu Looma), bayiile kwabadi; na mwanda baadi awuuku wawa mufubo umune, bashaleele na'bo **na batumikile**, mwanda mufubo waabo ubaadi wa kutela mapema* » Mikitshino 18:1-3. Tutaleeyi ino myaku « na batumikile » abalesha Mpolo mubaadi atumika bwa kwikwasha ku nkalo yaye. Tabi bubi kutumika bwashi opete kya kudya nya.

1 Bena Tesalonika 2:9 « *Mwanda anutentekyesha bakwetu, lutato na kufumbakana kwetu mu kufuba bufuku na kanya byatusha kwikala ku bushito bwa muntu su ngumune akwanudi, ngi bibatwinulungwile mukandu wibuwa w'Efile- Mukulu* » kutumika kushi kukooka, akulesha kufuba na

bukome booso na mutumibwe baadi na kishima, na bibaadi bibuwa aye kukita byabya kupela'shi tala apa kakongye bushito.

Tala ekala ku buskito bwa Kakongye.

2. Bena Tesalonika 3:7-9 : « *Mwanda anuwuku anwe banabeene mwanudya kwitwambula ; mwanda tatwibatambukye nu kafutakani munkatshi mwenu ; na tatwibadye mukate kwa muntu bisumanga, anka mu makyenga na kufuba, bufuku na kanya, na bya tusha kupa muntu a kwanudi bushito ; tankwamba'shi tatwina matalwa akwibikita, anka bya kwinupa kileseso byanudya kwitwambula ».*

2. Bena kolente 11:8-9 : « *Napombeeshe tungi tukongye pa kutambula efuto bwa kwinufubila, na panaadi munkatshi mwenu na panaadi **na lukalo** lwa bintu, ntshinekeele ku bushito bwa muntu suunga umune ; (Mwanda bakwetu babafikile ku masedwane babakumbeeshe ku nkalo yande) na nee mwilame byansha kwinunyenyeka bushito ku kintu suunga kimune ; na nankelama dingi ni ».*

Mu bino bishingatshilo, Mutumibwe etulesha kipaso kibaadi mushale. Kubaadi mafuku abaadi eyendo mu lukalo. Pabaadi ende mu nyendo na kulambukisha mukandu wibuwa, tabaadi akumiina kutambula bukwashi abutuku ku tukongye tupya, mwanda wa'shi :

1. Baadi adidi kwibalesha kilesheho kya kulonda.
2. Tababaadi akyebe kwikala ku bushito bwabo.
3. Mukandu wi buwa ngwa buntu.

Atumono kalolo pa mwanda wa tuno tubingilo, Mutumibwe tabaadi atekye bukwashi kwi baaba babaadi atembela nya. Aku namu baadi na lukulupilo mwi Fumu bwashi ele mwabi ku lwendo lwaye. Tatwibamone mbalo su ngimune ibaadi mutumibwe atekye Makuta ! suunga efuto ! Baadi mulumbuulwe bwa kutumika, suunga bi baadi makyenga akata kwadi.

Byabya twibakumbeene kuwuka'shi bafubi boso ba Fumu bapete lwitanyino mbalombeene kufuba muyile uno mwiya su ? Bifundwe abitulungula dingi kini ?

1 Bena Kolente 9:9-12 : « *Mwanda mu mwiya wa Mose mbifundwe'shi : 'Twanyanga kukanwa kwa ngombe pakwete kufunta mbyo, Efile-Mukulu atala mwanda wa ngombe su ? su aakula penda pamwanda weetu ? Mwanda'shi bino mbifundwe pamwanda wetu, kwamba'shi yawa adimi adime na lukulupilo, na yawa awumbula ntete [Awumbule yanka] mulukulupilo lwa kupeta yaye. Su twibenukunine [Bintu] bya mu kikudi, bi bumwanda su atuwumbula [Bintu] byenu bya ku mbidi su ? Su bangi bena*

aa matalwa kwanudi, atwe tatwi nawo kukila paapa su ? tatwibafube mu aa matalwa, anka atukokyela byoso. Kupela kwa kutuula kibambo suunga kimune ku mukandu wa Kilisto ».

1 Timote 5:18 « *Twanyanga ku kanwa kwa ngombe paa fnutu ntete, na mufubi mulombeene efuto dyaye ».*

Ngombe badi adishibwa, bu bibaadi ashiina mbyoo (ntete), babaadi bamupe matalwa akupeta kya kulupese anka byabya namu mu miini ambyoo na mumbundi. Mutumibwe alesha'shi byabya tabibaadi bifundwe penda bwa aa mafuku nya. Anka na « bwetu namu ». Bafubi babaadi abakitshi mufubo wabo na babaadi abakulupila kupeta kintu kya ku mufubo wabo. Mu kyakya kipaso kimune, Mpolo akumiina'shi (mufubi a mukandu wi buwa) suunga mupalakashu amukandu wi buwa mulombeene kupeta suunga katambuula kantu ka kumufubo wakitshi. Byabya bi kwikala penda bu : kya kudya, suunga bingi bintu. Byabya atumono kitungo kwi baaba abapete myabi, bya badya kupudisha nkalo ya bafubi baa Fumu abatumika ku mufubo wa Fumu.

Atwikalanga bamone mumilongo ibashala mu mukanda wa 2 Bena Kolente 11:9 byabya abileshe kipese kya uno mulongo awamba'shi : « *mwanda bakwetu bafikile ku Masedwane babakumbeeshe ku nkalo yande* » Mpolo baadi mukankamikibwe na bwabwa bukwashi bwa babaadi bamutunine. Twibya tudya kulama na kuwuka namu'shi Mpolo tabaadi atekye bukwashi bwa'ye nabeene nya. Misusa ibungi baadi atumbula pa mwanda wa bukwashi bubaadi apete. Pushaayi mayi'aye : « *byabya nena kusepela kwibungi mwanda'shi nubabushula binangu byenu kwandji suunga'shi nu bebyelele meeshi, anka tanubadi bapete kipindji kya kwibikita. Tangakula pa mwanda washi nemukutwe, mwanda ami, ne muiye bya kwikala na muloo wibungi mu myanda ilekeene ayifikila. Nawuku byakwikala mu bulanda nawuku ni byakwikala mu bi bungi, mu bintu byoso na mu bipindji byoso, ne muiye ni bya kwikala muwute suunga bya kwikala na saala, na dingi'ni kwikala mu bi bungi na kwi bikutwa. Nemulombeene kukita bintu byoso kwi yawa ankankamika. Suunga mbyabya nubakitshi biya pakwabaana nami mpombo yande* » Bena Fidipi 4:10-14.

Twibalombeene kubunga malambukishi amu kilombeeno kipya mukino kipaso :

1. Mufubi ende kumpala, ena lukulupilo mwifumw'aye, mu masaa aye mwikale : « nyema iku myengye kinunu » Loono 50:10 Fumu ekunundu kwa byoso.

2. Baaba abapete bukwashi bwa mu kikudi mu kukiila kwi mufubi, bena kitungo kya ku mu semwina bushito suunga ku mukwasha.
3. Bangi namu, bena lukalo lukata lwa'shi mufubo wa Fumu wende kumpala, pabamono baaba bafubi bepaane, balombeene muyile mukukumina kwabo kutusha bukwashi bwa yawa mufubi saa yoso.
4. Kufundilo, Mpolo ena muloo suunga baadi mummyanda na baadi musangale.

Mufubi oso a Fumu namu lelo, ekale na muloo anka mu kyakya kipaso kimune !

Mbikile buwa atwe kuleesha **mwikelo** wa mutumibwe, lukalo lwa'ye lumune lubaadi penda bwa kufubila Fumu, yawa baadi mushintuule muwa waye. Baadi na mweneno amu kikudi wa muloo ukata, na afundu bino : « *Anka bintu bibaadi bu makasa kwandji, ne bitadile, pamwanda wa Kilisto anka bu kushimisha. Na nantala dingi bingi bintu byoso nka bu kushimisha pa mwanda wa kukilakila kwa kyukilo kya kilisto, Fumwami, pamwanda waye, ne mushimishe bintu byoso, na ne bimoto bu bi butete, mwanda wa kwikala na kilisto, na'shi ntshisanaganibwanga mwadi kushi mu kululama kwande akufiki kumwiya, anka penda kwakwa akufiki palukumino mwi kilisto, kululama akufiki ku'Efile-Mukulu, pa lusthi lwa lukumino. Bwa kumuuka aye, na bukomwe bwa lusangukilo lw'aye, na bu wumune bwa makyenga aaye, mu kwifwanishena ku lufu lw'aye. Su mu kipaso kyoso kyakya ne mupwandjikiile kukafika ku lusangukilo lwa bafwe* ». Bena Fidipi 3:7-11. Ngikashi ibuwa kulonda yaya !

Ino ngikashi ngifwishe kikitshino pabaadi mwitanyinwe, anka bu Abalahama baadi : « *palukumino, Abalahama pakwitanyinwa bakokyele bwa kwenda ku mbalo yiba mutunganga'shi akapete bu pyanyi; na bayiile kwanka kushii'ye kuwuka kubaadi ende* ». Bena Ebeleo 11:8. Anka bu Abalahama « *bakumino Efile-Mukulu, na byabya bibamubadikiilwe bu kululama* » Loma 4:3. Mpolo baadi na bulungatu bwa kufubila Fumu, na baadi awuku'shi emu maasa'aye « *Byabya tanutshinanga : anwe nwibakile bi musodya bi bungi kineemo* » Mateo 10:31.

Kino kipindji kya kano kakanda : 16. Kyaluulwe mu Kisongye mu Kabinda, mweshi 12 mu kipwa kya 2025 kwi bakwetu bano : Arthur NYINDU ASSANI, na Esther KIMANKINDA YANGONGO.

©C.E.R.S

B.P.1673 Kananga

République Démocratique Du Congo

Email : 33eme.cers.lit@gmail.com

<http://www.33eme-cers.org>